

खादी महोत्सव का हुआ शुभारंभ, दर्शकों को आकर्षित करेंगे नए लुक के खादी वस्त्र

January 26, 2019



पटना – खादी महोत्सव में देशभर के खादी वस्त्र उत्पादक भाग ले रहे हैं। यहाँ पर जम्मू – कश्मीर से लेकर तमिलनाडु तक के खादी वस्त्रों के उत्पाद नए लुक में दर्शकों को आकर्षित करेंगे। उक्त बातें शुक्रवार को ज्ञान भवन में आयोजित प्रेस वार्ता को सम्बोधित करते हुए बिहार राज्य खादी ग्रामोद्योग बोर्ड के सीईओ बीएन प्रसाद ने कही।

उन्होंने कहा कि खादी महोत्सव का आयोजन 25 जनवरी से 4 फरवरी तक किया जाएगा। इसमें राज्य के सभी खादी संस्थानों के प्रतिनिधि भाग ले रहे हैं। भागलपुर के बुनकरों द्वारा बनाई गई खादी सिल्क के वस्त्र युवाओं के लिए विशेष आकर्षण का केंद्र होंगे। इसके अलावा मुजफ्फरपुर, गया, नवादा सहित कई इलाकों में उत्पादित होने वाली खादी एक मंच पर लोगों के लिए उपलब्ध होगी।

वहीं अपने सम्बोधन में ग्रांट थॉर्टन इंडिया के मार्केटिंग हेड अनुराग प्रतीक ने कहा कि खादी बोर्ड के साथ ग्रांट थॉर्टन इंडिया को पीएमए के रूप में नियुक्त किया गया है। उन्होंने कहा कि बिहार राज्य खादी ग्रामोद्योग बोर्ड, पटना के माध्यम से बिहार के खादी संस्थाओं को मार्केटिंग की सुविधा राज्य सरकार द्वारा उपलब्ध कराती है।

इसके तहत खादी की बिक्री एवं प्रचार-प्रसार के लिए चम्पारण शताब्दी वर्ष के अवसर पर आरा, राजगीर, मुजफ्फरपुर एवं भागलपुर में खादी मेला-सह-प्रदर्शनी आयोजित की गई, जिससे खादी वस्त्रों की बिक्री में काफी वृद्धि हुई है। इसके अतिरिक्त उद्योग विभाग के सभागार में खादी वस्त्रों की बिक्री-सह-प्रदर्शनी लगाई गई।